

यो मान्छे

घोर जंगललाई आवाद् गरेर विशाल नगर बनाउने यो मान्छे !
अपार महासागरलाई स्वनिर्मित पोतमा बसेर पार गर्ने यो मान्छे !
निराधार आकाशमा विहंग जस्तो विचरण गर्ने यो मान्छे !
सगरमाथाको तालुमाथि कालो बूटले कुल्चन सक्ने यो मान्छे !
वनमा कुहिएर खेर जाने घाँसपातबाट संजीवनी तैयार गर्ने,
आतुर जनलाई नव जीवन प्रदान गर्ने यो दयालु मान्छे !
एक अस्त्र-प्रक्षेपणले लाखौँ मान्छेको एकै चिहान तुल्याउन सक्ने
यो पराक्रमी मान्छे !

(१)

एक तत्वलाई फोडेर बयानबबे तत्वमा विभाजन गर्न सक्ने
यो तत्ववेत्ता, तत्वविजयी मान्छे ।
नव नव भूग्रह आविष्कार गरेर अंतरिक्षमा परिभ्रमण गराउन सक्ने
यो मान्छे !
एउटा वाष्पकण तौल्न सक्ने यो मान्छे ।
वायु औ तेजको गति जान्न सक्ने यो मान्छे !
एउटा जीवाणुको आकार प्रकार देख्न सक्ने यो मान्छे ।
सूर्यको मुटु छाम्न सक्ने यो मान्छे !
अनन्त ज्ञान, विज्ञानमा पोख्त भएको यो मान्छे !

देवगुण संपन्न, देवतुल्य यो मान्छे !

(२)

'उः एउटा सानो कमिला किचिमिचि भई मरेछ ।'

भनन त उः त्यहाँ उभिएको छ तीन हात बिताको ठूलो मान्छे !

उसैले अंग प्रत्यंग यथा स्थान गरिदिन सक्छ,

पुनः प्राण-संचार गरिदिन सक्छ,

त्यत्रो महापौरखी मान्छे !!

सर्वज्ञ मान्छे !!

सर्व शक्तिमान् मान्छे !!!

(३)